

## ПЛАТА НА ЈАВНИТЕ ОБВИНИТЕЛИ

Платата на јавните обвинители е уредена со посебен Закон за плата на јавните обвинители („Службен весник на Република Македонија“ 153/09, 67/10 и 231/15) според кој јавните обвинители имаат право на плата соодветна на значењето и угледот на јавнообвинителската функција што ја вршат, тежината на работата и нивната одговорност.

Платата на јавниот обвинител, утврдена според одредбите на овој закон, не може да биде намалена со закон или одлука на државен орган, освен при утврдена дисциплинска одговорност согласно со закон. (член 2)

Средствата за плата, надоместоци и примања на јавниот обвинител се обезбедуваат од Буџетот на Република Македонија, се пресметуваат во бруто износ, а се исплатуваат во нето паричен износ еднаш месечно во тековниот месец за претходниот месец.

Висината на платата на јавниот обвинител се утврдува во зависност од видот на јавното обвинителство, одделот и видот на предметите по кои постапува, внатрешните должности во јавното обвинителство, работниот стаж, научно - стручните звања и специјализација и постигнатите резултати во вршењето на функцијата на јавен обвинител.

Пресметување на платата на јавниот обвинител

Основицата за пресметување на платата на јавните обвинители е основица за пресметување на платата за избрани и именувани лица утврдена согласно со Законот за плата и други надоместоци на избрани и именувани лица во Република Македонија. При пресметување на платата на јавните обвинители основицата се множи со коефициентот за утврдување на платата, зголемена за процент за работното искуство, што се вреднува со 0,5% за секоја започната година на работен стаж, а најмногу до 20 %.

Пресметувањето на платите се врши според видот на јавното обвинителство во кое јавниот обвинител ја врши својата функција. Платите на јавните обвинители се распоредени во пет групи изразени во коефициенти од 2,8 до 3,7.

| Група | Опфат  | Коефициент |
|-------|--|------------|
| I     | основен јавен обвинител од основните јавни обвинителства што постапуваат пред судовите со основна надлежност     | 3,0        |
|       | јавни обвинители од основните јавни обвинителства што постапуваат пред судовите со основна надлежност            | 2,8        |
| II    | основниот јавен обвинител од основните јавни обвинителства што постапуваат пред судовите со проширена надлежност | 3,2        |
|       | јавни обвинители од основните јавни обвинителства што постапуваат пред судовите со проширена надлежност          | 2,9        |
| III   | основниот јавен обвинител од Основно јавно обвинителство за гонење на организиран криминал и корупција           | 3,5        |
|       | јавни обвинители од Основното јавно обвинителство за гонење на организиран криминал и корупција                  | 3,2        |
| IV    | виш јавен обвинител  | 3,5        |
|       | јавни обвинители во виши јавни обвинителства   | 3,2        |
| V     | Јавен обвинител на Република Македонија  | 3,7        |
|       | јавни обвинители во Јавното обвинителство на Република Македонија  | 3,4        |

На коефициентот на плата на јавен обвинител кој раководи со одделение во јавното обвинителство се додава 0,1.

Платата на јавниот обвинител по час му се зголемува за работа подолго од полното работно време во висина од 35% и работа во деновите на празници во висина од 50%. Евиденцијата за овој вид работа ја води јавниот обвинител на јавното обвинителство.

### **Додатоци на плата**

Јавниот обвинител има право на додаток на плата за посебни услови за работа, постоење на висок ризик и доверливост. Овие додатоци меѓусебно не се исклучуваат и висината на нивниот вкупен износ не може да изнесува повеќе од 35% од основната плата на јавниот обвинител.

Додатоците, нивната висина и начинот на утврдување за Јавното обвинителство на Република Македонија, вишите јавни обвинителства и основните јавни обвинителства се уредуваат со акт на Јавниот обвинител на Република Македонија. Додатоците за Основното јавно обвинителство за гонење на организиран криминал и корупција се уредуваат со акт на јавниот обвинител кој раководи со тоа јавно обвинителство.

Јавниот обвинител кој по потреба на службата времено е упатен функцијата јавен обвинител да ја врши во друго јавно обвинителство, има право на плата во висина на платата на јавниот обвинител во тоа јавно обвинителство, доколку таа е поповолна за него. (член 8)

### **Надоместок на плата, други надоместоци и примања**

Јавниот обвинител има право на надоместок на плата за отсуство поради користење на годишен одмор, стручно усовршување, за време на боледување и други отсуства од работа во согласност со општите прописи што ги уредуваат работните односи.

Во исто време, јавниот обвинител има право на надоместок на трошоците поврзани со вршење на јавнообвинителската функција, и тоа надоместок на трошоци за превоз на јавен обвинител којшто живее во една, а работи во друга општина, во висина на вистинските трошоци во јавен сообраќај, надоместок на трошоци за одвоен живот од семејството во висина утврдени согласно со Законот за извршување на Буџетот на Република Македонија, како и надоместок за превоз за четири повратни патувања од местото каде што ја врши функцијата до местото каде што живее, во висина на автобуска карта, доколку не користи надоместок за одвоен живот, надоместок за закупнина на стан за јавен обвинител кој има право да користи службен стан согласно со закон, доколку не може да му биде обезбеден службен стан. Надоместокот за закупнина на стан не следува доколку на јавниот обвинител му се исплатува надоместок на трошоци за одвоен живот, за деновите кога јавниот обвинител е на службен пат, боледување, годишен одмор и отсуство од работа по која било основа, надоместокот за одвоен живот не се исплатува, надоместокот за селидбени трошоци на јавен обвинител на кој му следува право на користење на службен стан се исплатува во висина на вистинските трошоци за превоз на покуќнината. Надоместокот за селидбени трошоци не следува доколку на јавниот обвинител му се исплатува надоместок на трошоци за одвоен живот, во случај на смрт на јавен обвинител на неговото семејство му припаѓа парична помош во износ утврден согласно со Законот за извршување на Буџетот на Република Македонија, во случај на смрт на член на потесно

семејство на јавен обвинител (родител, брачен другар, деца родени во брак или вон брак, посиноци, посвоени деца и деца земени на издржување) на јавниот обвинител, ако живеел во заедница му припаѓа парична помош во висина утврдена согласно со Законот за извршување на Буџетот на Република Македонија и во случај на боледување подолго од шест месеца и во случај на потешки последици од елементарни непогоди, во смисла на Законот за заштита и спасување, на јавниот обвинител му се исплатува помош во висина од една последна исплатена просечна месечна нето плата во јавното обвинителство каде што е вработен.

Јавните обвинители имаат право на надоместок за дежурство. Висината на надоместокот за дежурство со правилник ја утврдува Јавниот обвинител на Република Македонија, по претходна согласност од министерот за финансии.

### **Надоместок на трошоците за службени патувања во земјата и во странство**

Надоместокот на трошоците за службени патувања во земјата и во странство опфаќа: надоместок за дневница за службено патување во земјата без трошоци за ноќевање во износ утврден согласно со Законот за извршување на Буџетот на Република Македонија и надоместок за дневница за службено патување во странство се исплатува:

- 50% од утврдената дневница ако се поднесе сметка за сместување, како и во случај кога сместувањето не паѓа на товар на јавното обвинителство и

- 20% од утврдената дневница ако трошоците за сместување и исхрана не паѓаат на товар на јавното обвинителство.

Пресметката на трошоците за службено патување со дневница се одредува:

- една дневница за секои 24 часа поминати на службено патување во странство и ако вкупното патување трае подолго од 12 часа;
- половина дневница за време од 12 часа поминати на службено патување во странство, како и во случај кога остатокот од времето во континуитет е подолго од 8 часа и
- трошоците за ноќевање се признаваат во полн износ според приложена сметка за хотелско сместување.

На јавен обвинител кој ќе оствари право на старосна пензија, му следува пензија во висина утврдена со закон, во исто време тој има право на испратнина при заминување во пензија во висина на две просечни месечни плати исплатени во Република Македонија во последните три месеца.